

Iroun Alelie Coronel-Camitan
(E boboto i aon te karaki ae koaua)

E riki te karaki aei i Biribin.

Ngke Marius e rianna nakon ana auti, e kona n ongo bwanaia aomata n taetae inanona. E kaninganinga n te winto.

Ai bon antai ae mena ikai, e iango. Emaeka tinana n te aba teuana ibukin te mwakuri, ngaia are bon ti ngaia ao Lola (tibuna te unaine) ni mweengai.

E kauka te matarua. Nikabane raraona a mena ikekei!

“Katounako!” a taku.

“Ti tangiria ni bukamaruuiko ao am metera are ko karekea n te kaboo n te Taekwondo,” e taku Jose, raoraon Marius.

“I rang ni kakatonga iroum.” Lola e koono Marius n rabwatia. “Tinam are iaon te tareboon! I kakoaua bwa e kan ongora ni kabane taekan am metera.”

Imwiina ngke e tia n taetae Marius nakon Tinana, ngaia ma raraona a kukurei n aia bukamaru. A kakukureia ni marooro



ao n amwarake ni kanan Lola ae kangkang.

“Ko kan irai n nakon te karebooro ningabong?” Jose e titiraki imwain ae e nako.

“Eng!” E taku Marius.

Te tairiki anne imwain matuna, e tataro Marius. “Tamara are i Karawa, ko rabwa ngkai ko anganai raraou aika tamaroa ao au utu. Taitaoka kakabwai tinau ngkai e raroanako. Ao taitaoka kakabwai bwa N na kukurei n te karebooro ma Jose ningabong.”

Ma n te bong are imwiina, Marius e aki reke irina nakon te karebooro. E roko buakan te karau, ao ni kabane a tiku n aia auti. E tekateka Marius ni mweengana, n ongora n rebwetatan ana kaabwa ni bwakan te karau. E iango bwa tera ngke e kona n noora Jose.

Inanon teniua te bong, e reitinao ni bwaka te karau. E a onra-ke te kawai n te ran. Tabeua auti ake a uakaan ma Marius a iekaki naba.

Imwiina Marius e kaitibo ma Lola n te umwanikuuka. Iai ana kuuka ae e rang boi kangkang.

“Tera ae ko kukanna?” e titiraki.

“I kuukana te amwarake ibukii utu tabeman n ara uoote,” e taku. “E iekaki aia auti, ngaia te bitioibi e tuangai bwa N na buokii.”

Marius e iangoa Jose. “Ti kona ni karaoa te amwarake ibukii ana utu Jose? A bae ni kainnanao naba te ibuobuoki.”

“Anne bon te iango ae moan te nakoraoi,” e taku Lola.

Marius e kuukana te raiti ao e baniia te bunnimoa ibukin Jose ma ana utu. Imwiina e buoka Lola ni batiani amwarake.

N tokina e toki te karau. Marius ao Lola a nakonako inanon te kawai ae neinei n nikirii amwarake. Te ran e rokoroko ni bubuan waen Marius!

A kuneia Jose ao ana utu n teitei i tinanikun aia auti. E tang Jose.

Marius e rabwata raraona. “I nanokawaki ngkai e iekaki am auti,” e taku. “E tangiriko Iesu!. Ao ngaira naba.”

A ikotaki Marius ao Jose ni buoka kaitiakan te bokaboka man ana auti Jose. Marius e anenea “Ngai Natin te Atua” ngke a mwakuri. Ngke a motirawa, Marius e angan Jose te amwarake are e karaoa ibukina.

“Ko rabwa ngkai ko buokii au utu,” e taku Jose. “Ao ko rabwa ibukin te amwarake! E kangkang.”

“Teraoi,” e taku Marius.

“N am iango ko kona n tuangai riki rongorongon Iesu? Ao te kuna are ko aneneia?” e titiraki Jose.

“Eng!” E taku Marius. “Ko kan irai n nako n taromaui n te Tabati? Ikanne are I reiakina iai taekan Iesu. Ao ti kona naba n ikotaki n anene.”

“E RAOIROI,” e taku Jose.

E namakina te kukurei inanona Marius. E kukurei ngkai e kona ni buoka Jose ma ana utu. Ao e kukurei ngkai e kona naba n tibwa te euangkerio. ●

KAONAKI N TE TANGIRA

